



স্মৃতিগ্রন্থ



আদর্শে

সোণালী জয়ন্তী বর্ষ উৎসব

উদ্বোধন আৰু প্রতিষ্ঠা দিবস ৩ আগষ্ট, ২০১৪ ইং শনিবার

সোণালী জয়ন্তী উৎসব

জবাহরলাল নেহরু মহাবিদ্যালয়, বকো

৩, ৪ আৰু ৫ আগষ্ট, ২০১৪



সূচী পত্র

| বিষয় | পৃষ্ঠা | লিখক |
|---|--------|----------------------------|
| সম্পাদকীয় | | |
| মহাবিদ্যালয়ৰ গৌৰৱোজ্জ্বল ৫০ বছৰঃ | | |
| ● 50 Years of Jawaharlal Nehru College, Boko | ১৫ | Dr. Nripen Goswami |
| ● Fifty Glorious Years of Jawaharlal Nehru College at Boko | ২৩ | Jatindra Ch. Nath |
| ● তেওঁলোক বৈ নাথাকিল এই ছবি চাবলৈ | ২৯ | বসন্ত কুমাৰ দত্ত |
| ● জবাহৰলাল নেহৰু মহাবিদ্যালয়ৰ পৰা অৱসৰ গ্ৰহণ কৰা আৰু কৰ্মৰত অৱস্থাত স্বৰ্গগামী হোৱা শিক্ষক-কৰ্মচাৰীবৃন্দ | ৩২ | লক্ষীকান্ত শৰ্মা |
| ● আয়ুত্ৰান জে.এন. কলেজঃ ঐতিহাসিক ৰূপৰেখাৰ এটি অৱলোকন | ৩৯ | কেশৱ চন্দ্ৰ ৰাভা |
| ● জবাহৰলাল নেহৰু মহাবিদ্যালয়ৰ মুখপত্ৰ 'জবাহৰজ্যোতিঃ' এটি সমীক্ষা (১৯৭০-২০১৩ চনলৈ) | ৪৫ | ড° ক্ষীৰোদ কুমাৰ ঠাকুৰীয়া |
| ● ৰূপালী অতীত, সোণালী বৰ্তমান-অনাগত হীৰক | ৫৫ | মঞ্জিৰা শৰ্মা |
| ● ১৯৬৪ চনৰ বৰ্ষাৰ মহাযুদ্ধ | ৬৩ | প্ৰাণেশ্বৰ বড়ো |
| ● ছাত্ৰ-ছাত্ৰীৰ সৈতে ভ্ৰমণৰ বৰ্মণীয় অভিজ্ঞতা | ৬৫ | ড° কমলেশ্বৰ ঠাকুৰীয়া |
| ● Some Reflections on National Service Scheme (NSS) and its activities in J.N.College, Boko | ৭৪ | Umesh Ch.Kar |
| ● জবাহৰজ্যোতিৰ সৌৰকণীৰে সেই সুদিন | ৭৮ | জ্ঞানশৰকৰ ৰাখলাৰী |
| ● ৰূপালীৰ পৰা সোণালী হৈ | ৮১ | বৰ্তীন চন্দ্ৰ মেধি |
| ● My experiences as an English Teacher of the College I served. | ৮৪ | Mrigen Sarma, |
| ● স্মৃতিৰ বেদীত | ৮৬ | ধীৰেন্দ্ৰ চৌধুৰী |
| ● স্মৃতি, উৰ্ণানভ জালৰ বন্দীত্ব ফালি | ৮৮ | শৈলেশ কুমাৰ ৰাভা |
| ● জাতীয় সেৱা আঁচনিৰ দিনলিপি | ৯১ | ভাৰত চৌধুৰী |
| ● ৰূপালী স্মৃতি, সোণালী অভিজ্ঞান | ৯৬ | বিজয়া ডেকা |
| ● বোমছন | ১০১ | নন্দা দেৱী |
| ● স্মৃতিৰ লাডুঃ গোব'দৌঙা বাকৰা | ১০৩ | পূৰ্ণ ৰাভা |
| ● সৌৰবৰ্ষিৰ প্ৰেক্ষাপট | ১০৭ | বুলুৰাণী দাস |
| ● স্মৃতিয়ে মনত বেতিয়া উকি মাৰে | ১১০ | অলকা ৰাভা |
| ● পুনৰ বিচাৰিলে পাম জানো | ১১২ | দীপিকা দেৱী |
| ● স্মৃতিৰ কথাৰে | ১১৩ | ৰুৰুণা কলিতা |
| ● জবাহৰলাল নেহৰু মহাবিদ্যালয় আৰু মোৰ সপোনৰ সোণোৱালী সময় | ১১৪ | পৰীক্ষিতা দাস |
| ● কলেজীয়া জীৱন, সোণালী জয়ন্তীবৰ্ষ আৰু মোৰ অনুভৱ | ১১৬ | মনামী ডেকা |
| ● জবাহৰলাল নেহৰু মহাবিদ্যালয়ৰ সোণালী জয়ন্তী সংগীত | ১১৭ | বিৰিকি কুমাৰ মেধি |
| ● সোণালী জয়ন্তীৰ গীত | ১১৮ | মঞ্জিৰা শৰ্মা |
| ● এজ্ঞাৰ ভাঙি ভাঙি কঢ়িয়াই আনিলোঁ পোহৰৰ আকৃতি | ১১৯ | বিৰিকি ৰাভা |
| ● স্বৰ্ণজয়ন্তী স্মৃতিচাৰণ | ১২০ | ড° বেণা চেত্ৰী |
| ● Department of Anthropology at a glance | ১২১ | |



ৰূপালী স্মৃতি, সোণালী অভিজ্ঞান

বিজয়া ডেকা

সহযোগী তথা মুৰব্বী অধ্যাপিকা

শিক্ষা বিভাগ

"May I Come in Sir?"

অধ্যক্ষ মহোদয়ৰ কোঠাৰ দুৱাৰমুখতে বৈ সুধিলোঁ।

‘আহা আহা, মইনা তেনেই সৰু ছোৱালী।’

মই ভয়ে ভয়ে অধ্যক্ষ মহোদয়ৰ কোঠালৈ সোমাই
গ'লোঁ! Joining Letter খন তেখেতলৈ আগবঢ়াই দিলোঁ।
দৈবুলত থকা নাম ফলকখনত চকু পৰিল-

J.C. Nath, M.A. (BHU), Principal

Joining Letter খন চাই তেখেতে ক'লে

‘এনেকৈ নহ'ব। এইদৰে লিখা।’

তেখেতে লিখি দিয়া মতে মই পুনৰ Joining Letter
খন লিখি দিলোঁ।

ওচৰতে বহি থকা ছাৰ এজনে আখৰকেইটা দেখি ক'লে-
‘আখৰ কেইটা ভালকৈ লিখা।’

নাৰ্ভাচ হ'লো।

পিছত জানিলো তেওঁ অৰ্থনীতি বিজ্ঞানৰ মুৰব্বী
অধ্যাপক শৰৎ চন্দ্ৰ তালুকদাৰ।

সেয়া আছিল, জৱাহৰলাল নেহৰু মহাবিদ্যালয়ত
যোগদান কৰিবলৈ অহা প্ৰথম দিনটোৰ অভিজ্ঞতা। দিনটো
ট ১৯৮৯ চনৰ ১ আগষ্ট।

পিছত দেখিছিলো শৰৎ চন্দ্ৰ তালুকদাৰ ছাৰৰ হাতৰ
আখৰ সঁচাকৈয়ে বৰ ধুনীয়া। গোট গোটকৈ আৰু পৰিপাটিকৈ
লিখা তেওঁৰ অভ্যাস।

এসপ্তাহমান পিছৰ কথা। এদিন ক্লাছ কৰি আহি শিক্ষক
জিৰণি কোঠাত সোমাইছোহে মাত্ৰ মোক দেখি তালুকদাৰ ছাৰে
কলে- ‘তোমালৈ বাট চাই আছে। উমেশ দিয়াচোন উলিয়াই।’

উমেশ মানে উমেশ চন্দ্ৰ ক'ৰ। ইংৰাজী বিভাগৰ
অধ্যাপক। ক'ৰ ছাৰে মুগা বৰণীয়া এন্ডেলপ্ এটাৰ পৰা ‘ৰাখী’
এটা উলিয়াই মোলৈ আগবঢ়াই দিলে। ক'ৰ ছাৰৰ সৌহাতত

ৰাখীটো বান্ধি দিলোঁ।

‘আজি ৰাখী পূৰ্ণিমা। ক'ৰৰ উৰিয়াৰ ঘৰৰ পৰা
ভনীয়েকে ৰাখী এটি পঠাইছে। এই ৰাখী বান্ধি তুমি আৰু ক'ৰ
ভাই-ভনী হ'লা।’ তালুকদাৰ ছাৰে ক'লে।

ক'ৰ ছাৰ ওচি ক'ৰ দা হ'ল। সেইদিনাবে পৰা এই সম্বন্ধ
আজিলৈকে অটুত আছে।

কেইদিনমান পিছৰ কথা। ক্লাছ শেষ হোৱাৰ পিছত ঘৰলৈ
যাবলৈ ওলাই আহিলোঁ। গেটৰ ওচৰ পাওঁতেই দেবেন শৰ্মা
ছাৰে মাত দিলে - ‘বিজয়া ৰ'বাচোন, এইখিনিতে চহী এটা
কৰা।’ কিহৰ চহী নুসুধিলোঁ। আঁঠুৰ ওপৰতে বহীখন লৈ চহী
কৰি দিলোঁ। দুদিনমান পাছত অধ্যক্ষ ছাৰে মাতি পঠিয়ালে।
বুকুখনত দুবাৰমান ফু মাৰি ছাৰৰ ওচৰ পালোঁ।

‘এনেকৈ চহী কৰে নেকি?’

একো নুবুজি ছাৰৰ মুখলৈ চালোঁ। বহীখন দেখুৱাই ক'লে
‘এইফালে মানে সোফালে চহী কৰিব লাগে।’

তেতিয়াহে উৰহি গছৰ আঁতিওৰি পালোঁ। দেবেন শৰ্মা
ছাৰে সেইদিনা মোক Service Book-ত চহী কৰিব দিছিল।
বহীটো তেখেতে নিজে কিনি আনি দিছিল। শৰ্মা ছাৰ তেনেকুৱাই
আছিল। আনক সহায় কৰি ভাল পায়। ছাৰ আছিল সব্যসাৰী।
সোঁ-বাওঁ দুয়োখন হাতেৰে লিখিব পাৰিছিল। শ্ৰেণীকোঠাত
ব'ৰ্ডত আখৰ লিখোতে দুয়োখন হাত ব্যৱহাৰ কৰিছিল।

কেইদিনমান যোৱাত গম পালোঁ কলেজৰ ৰূপালী
জয়ন্তী সমাগত। লাহে লাহে ৰূপালী জয়ন্তীৰ কাম-কাজ
আগবাঢ়িবলৈ ধৰিলে। মই তেতিয়া ধূপধৰাৰ পৰা অহা-যোৱা
কৰিছিলোঁ। দাদা-বোঁৰ লগত থাকোঁ। দাদা মদন চন্দ্ৰ ডেকা
সেই সময়ৰ ৰংজুলি ৰাজহ চক্ৰৰ চক্ৰ বিয়া, বোঁ আলপনা
ডেকা সৰকাৰ বিকাৰী কলেজৰ অসমীয়া বিভাগৰ মুৰব্বী
অধ্যাপিকা। এদিন তালুকদাৰ ছাৰ আৰু নুবুজী বিভাগৰ মুৰব্বী



দ্বিজেন দাস ছাৰ মোৰ লগতে দাদা-বৌক লগ
কলেজত উপস্থিত হ'ল। উদ্দেশ্য ৰূপালী জয়ন্তীৰ বাবে টকা
সংগ্ৰহ কৰা। চাহ-তোমোল খোৱাৰ পিছতে তালুকদাৰ ছাৰে
উদ্দেশ্য ব্যক্ত কৰি পইচা তোলাৰ বাবে দাদাক বিচিণ
কিছু কিনি দিলে। দাদায়ে আগ্ৰহেৰে বহীটো ল'লে। দাদাই সময়ত
কিছু কিনি দিলে।

কলেজত এটা উৎসৱমুখৰ পৰিবেশ সৃষ্টি হ'ল। গীতৰ
সমবেত সংগীতৰ আখৰা। মহাবিদ্যালয়খনত নতুন
কোনো কথাৰ একো আও-ভাও পোৱা নাছিলো। তাতে
শিক্ষা বিভাগৰ মুৰব্বী অধ্যাপিকা ৰুমিতা ফুকন বাইদেউ
Maternity Leave -ত গ'ল। শিক্ষা বিভাগত অকলশৰীয়া হৈ
এদিনতে পাঁচ-ছয়টা ক্লাছ কৰিব লাগে। সকলোৰে
সময় বিহীন। সেই সময়ত শ্ৰেণীসমূহ পুৱা ৮-৩০ বজাতে
শুৰু হৈছিল।

মহাবিদ্যালয়খনৰ ১ আগষ্ট (১৯৮৯) ৰ দিনা ৰূপালী
জয়ন্তী বৰ্ষ হৈছিল। যিহেতু কলেজৰ নামেই জৱাহৰলাল
নেহৰু মহাবিদ্যালয়, গতিকে নেহৰুৰ জন্ম শতবাৰ্ষিকীৰ লগত
সিহেই ১৪, ১৫, ১৬ নবেম্বৰৰ দিনা কলেজত ৰূপালী জয়ন্তী
পালন কৰা হৈছিল। ৰূপালী জয়ন্তী উৎসৱলৈ আমন্ত্ৰণ কৰিছিল
অসম কছজন গুণী, জ্ঞানী ব্যক্তিক। মোৰ এতিয়াও স্পষ্টকৈ
স্মৃতি আছে স্বনামধন্য সাহিত্যিক তথা ৰাজনীতিবিদ লক্ষ্যধৰ
সিহুৰৰ সেইদিনাৰ বক্তৃতাৰ কথা। কলেজৰ পূবফালে থকা
অসম কছজনত দক্ষিণমুৱাকৈ মঞ্চখন সজা হৈছিল। ৰূপালী
জয়ন্তীৰ তিনিদিনীয়া কাৰ্যসূচীত এদিন নতুন শিক্ষকৰ ভাষণ
স্বত্ব হৈছিল। বাধ্যত পৰি ভয়ে ভয়ে উঠি গৈ দুআধাৰমান
আছিলো। ৰূপালী জয়ন্তী সমাৰোহলৈ অহা পুৰণি শিক্ষক ছাত্ৰ-
ছাত্ৰী সকলোৰে মুখত স্মৃতি বোমহুঁন। সকলোৰে মুখত
অসম কছজনৰ প্ৰশংসা। শিক্ষকসকলৰ গুণানুকীৰ্তন। প্ৰাকৃতিক
বিশেষৰ বৰ্ণনা। সঁচাকৈয়ে কলেজৰ চাৰিও দিশৰ অপৰূপ
সৌন্দৰ্য ভাষাৰে প্ৰকাশ কৰিব নোৱাৰি। বাধাচূড়া, কৃষ্ণচূড়া,
কমলিয়া, নাহৰ, শাল-চেগুণৰ শাৰী। নয়ন জুৰুৱা দৃশ্য।

ৰূপালী জয়ন্তীৰ পিছত পুনৰ কলেজৰ কাম গতানুগতিক
ভাৱে আগবাঢ়িব ধৰিলে। পৰীক্ষাৰ সময় আহিল। এদিন দ্বিজেন
দাস ছাৰৰ লগত মোৰ পৰীক্ষাৰ ডিউটি পৰিল। পাঁচ নম্বৰ কোঠা।
দ্বিজেন পৰীক্ষা। নিৰ্দিষ্ট সময়ত দাস ছাৰৰ নিৰ্দেশমতে বহী
কিনো। ছাৰে প্ৰশ্নকাকতবোৰ ঠিক কৰি আছিল। কেইজনমান
ছাত্ৰ-ছাত্ৰীৰ মুখত মিচিক-মাচাক হাঁহি। দাস ছাৰে সুধিলে-

পৰীক্ষা হলত কিহৰ হাঁহি।' ছাৰৰ কথা শুনি এজন ছাত্ৰই ক'লে-
'নহয় মানে ছাৰ, আপোনালোক দুয়োকে দেখি হাঁহি উঠিছে।
মানে- আপুনি ই-মা-ন ওখ আৰু বাইদেউ তেওঁৰ চাপৰ।'

'হ'ব হ'ব, বয়স হ'লে বাইদেউ ওখ হ'ব। তোমালোকে
এতিয়া পৰীক্ষা ভালদৰে লিখা। আন কথা ভাবিব নালাগে।'
ছাৰে বোধহয় মোক শাস্তনা দিয়াৰ বাবেই কৈছিল। ঠাণ্ডা দিন
যদিও ঘাঁম ওলাল। লাজে ভয়ে আঙুৰি ধৰিলে। পৰীক্ষাৰ বহীৰ
কোনখিনি ঠাইত চহী কৰিম, এডমিট কাৰ্ডত কি কি চাব লাগিব
দেখুৱাই দিলে। দাস ছাৰৰ নিৰ্দেশমৰ্মে বহীত চহী কৰিব ধৰিলোঁ।
সেই ছাত্ৰজনৰ ওচৰ পাওঁতে কঁপনি উঠা যেন লাগিল। ভয়ে
ভয়ে এডমিট কাৰ্ডখন চালোঁ। ডেট অৱ বাৰ্থ। মোতকৈ ছাত্ৰজন
ভালেমান বছৰ ডাঙৰ। নামটো এতিয়াও মনত আছে। ঘৰলৈ
আহি বাতি শুৱৰ সময়ত নেদেখা জনক প্ৰাৰ্থনা কৰিলোঁ - 'হে
ভগৱান! আৰু যেন পৰীক্ষাৰ ডিউটি ভাগত নপৰে।' দ্বিজেন
দাস ছাৰ সঁচাকৈয়ে ওখ। মোৰ মূৰটোৱে ছাৰৰ বুকু ঢুকি নেপাব
যেন লাগে।

দিন আগবঢ়াৰ লগে লগে মহাবিদ্যালয়ৰ এজন বুলি
উপলব্ধি কৰিব ধৰিলোঁ। সকলোৰে মুখে মুখে শুনো অধ্যক্ষ
শ্ৰীযুত যতীন্দ্ৰ চন্দ্ৰ নাথ মহোদয় বৰ কাঢ়া। সময়মতে শ্ৰেণী
সমূহলৈ যোৱা, চি. এলৰ বাবে আগতেই দৰ্খাস্ত দিয়া, বিভাগীয়
এজনৰ অনুপস্থিতিত আনজনে শ্ৰেণীসমূহ কৰা, পুথিভঁৰাললৈ
নিয়মীয়াকৈ যোৱা আদি কথাত বৰ গুৰুত্ব দিছিল। প্ৰশাসক
হিচাপে তেখেত বৰ কাঢ়া। অৱশ্যে ব্যক্তি হিচাপে তেখেত বৰ
মৰমিয়াল। সেইকথাও উপলব্ধি কৰিব ধৰিলোঁ।

শিক্ষক জিৰণি কোঠাত আমি নতুনবোৰে সদায় মনে
মনে আছিলোঁ। বিশেষকৈ ইংৰাজী বিভাগৰ মুৰব্বী অধ্যাপক
দিলীপ দাস ছাৰ উপস্থিত থাকিলে আমি বৰ সচেতন হৈ
পৰিছিলোঁ। তেখেতে বৰ গহীনভাৱে থাকে। এদিন কোনোবা
এগৰাকীয়ে ক'লে- 'দিলীপ দাস ছাৰৰ আগত গানৰ কথা
উলিয়াব লাগে। সকলো ঠিক হৈ যাব।' পিছলৈ আমি এই
উপদেশ মানিবলৈ চেষ্টা কৰিছিলোঁ। আমাৰ এজনে সুৰুঙা পালে
গুণ গুণায়- 'বহু দিন বকুলৰ মালা গাঁঠা নাই।' লগে লগে দিলীপ
দাস ছাৰে মাত লগায় - 'সুৰটো হোৱা নাই। এনেকৈ গোৱাচোন
.....।' দাস ছাৰে সুৰটো গায় শুনায়। 'গোৱাচোন গোৱা,
কিমান সুৰীয়া গীত। শব্দৰ গাঁঠনিকে চাবা, নে সুৰৰ কথাকে
ক'বা, নে বীৰেন দত্তৰ মাতটোকে শুনিবা।' আৰু ভূপেন
হাজৰিকা, জয়ন্ত হাজৰিকা, দিপালী বৰঠাকুৰৰ গীতৰ কথা



উলিয়ালে কথাই নাই। ছাবৰ অন্তৰখন কিমান কোমল তেতিয়াহে বুজিব পাৰি।

কলেজ সপ্তাহৰ সময়ত দেখিছিলোঁ মুজিবৰ বহমান ছাবে অধ্যক্ষৰ কোঠাত কিতাপৰ মাজত বুৰ গৈ থাকে। তেতিয়াৰ দিনত বিভিন্ন বিজয়ী প্রতিযোগীলৈ পুৰস্কাৰ হিচাপে একোখন কিতাপহে দিয়া হৈছিল। সুন্দৰ হাতৰ আখৰেৰে বহমান ছাবে বিজয়ী ছাত্ৰ-ছাত্ৰীসকলৰ নাম কিতাপবোৰত লিখিছিল। কলেজৰ ওচৰতে ঘৰ হোৱা বাবে ছাবে কলেজলৈ সোনকালে আহিছিল আৰু ঘৰলৈ দেৰিকৈ উভতিছিল। কলেজ সপ্তাহত অনুষ্ঠিত হোৱা বিভিন্ন কাৰ্যসূচীৰ ভিতৰত 'বাতৰি পঢ়া' অনুষ্ঠানটো মোৰ প্ৰিয় আছিল। ছাত্ৰী জীৰণি কোঠাৰ তৰফৰ পৰা এই অনুষ্ঠান আয়োজন কৰা হৈছিল। আজিকালি এই কাৰ্যসূচী অনুষ্ঠিত নহয়।

দিনবোৰ আগবাঢ়িবলৈ ধৰিলে। ১৯৯১ চনৰ ৩ মে' ৰ গধূলি এক বিধবংসি ধুমুহা আহিছিল। কত যে গছ-গছনি উভালিল, ভাঙিল হিচাপ নাই। বহুলোকৰ ঘৰৰ টিনপাত ফুটিল, বহু দূৰলৈ টিনপাত উৰুৱাই নিলে। এই ধুমুহাত আমাৰ মহাবিদ্যালয়ৰো বিস্তৰ ক্ষতি হৈছিল। দুবাৰ-খিৰিকি ভাঙিল, পুথিভঁৰালটো গোটেই ভাঙিল, গছ-গছনিও উভালি পৰিল। কাষতে থকা ছোৱালী হোষ্টেলটোৰো একে অবস্থা।

ৰাতি পুৱা গৈ দেখোঁ মহাবিদ্যালয়ৰ অবস্থা অতি শোচনীয়। কাৰো মুখত মাত-বোল নাই। সকলোৱে কিবা নহয় কিবা কামত ব্যস্ত। কোনোৱে শ্ৰেণীকোঠাৰ , কোনোৱে পুথিভঁৰালৰ, কোনোৱে হোষ্টেলৰ বস্তু খিক কৰাত ব্যস্ত। ইফালে ডিগ্ৰী পৰীক্ষা চলি আছে। মোৰ ডিউটি আছিল ৫ নং কোঠাত। ডিউটি ল'বলৈ গৈ দেখিলোঁ মৃগেন শৰ্মা ছাবে ৰাডু এডাল হাতত লৈ কোঠাটোত সিঁচৰতি হৈ পৰি থকা আইনাৰ টুকুৰাবোৰ সাৰি আছে। ছাব পৰীক্ষাৰ তত্বাৱধায়ক আছিল। মৃগেন শৰ্মা ছাবক দেখিছিলোঁ সদায় চাইকেল চলাই কলেজলৈ আহে। চকুত ক'লা চশমা। শ্ৰেণীকোঠাত কিন্তু চশমা নোহোৱাকৈয়ে পঢ়ুৱায়। আনকি অৱসৰ পোৱাৰ পাছতো এতিয়াও ছাবৰ চকুৰ দৃষ্টিশক্তি অটুত আছে।

১৯৯৮-৯৯ শিক্ষাবৰ্ষ। মহাবিদ্যালয়ৰ আলোচনী 'জৱাহৰজ্যোতি'ৰ ২১ তম সংখ্যা। অধ্যক্ষ ড° ৰমাকান্ত বৰুৱা ছাবে জৱাহৰজ্যোতিৰ তত্বাৱধায়িকাৰ দায়িত্ব দিলে। জৱাহৰজ্যোতি প্ৰথম মহিলা তত্বাৱধায়িকা। অৱসৰ পালেও অসমীয়া বিভাগৰ মুৰব্বী অধ্যাপক তথা ভাৰপ্রাপ্ত অধ্যক্ষ বসন্ত কুমাৰ দত্ত ছাবৰ কাষ চাপিলোঁ। দত্ত ছাবে ছাত্ৰ-ছাত্ৰীৰ

অকবিতাবোৰ 'কবিতা' কবি দিলে। কিবা খোকোজা লাগিলে ছাবক সোধো। দত্ত ছাবে সদায় সোঁৱৰবাই দিছিল- 'বিজয়া, চাবা যাতে বানান ভুল নহয়।' 'জৱাহৰজ্যোতি'ৰ Crown sizeৰ সলনি Demai sizeৰ আঁকাৰ কৰিলোঁ। সকলোৱে আদৰিলে। দত্ত ছাবে কাম নিখুঁট হোৱাত গুৰুত্ব দিয়ে। ছাবক দেখি আহিছোঁ সদায় বগা চাৰ্ট পিন্ধে আৰু সদায় কলেজলৈ খোজকাঢ়ি অহা যোৱা কৰে।

ববীন ৰাভা নামৰ ছাত্ৰ এজনে চকুত কলা চশমা পিন্ধি কলেজলৈ অহা যোৱা কৰে। এজন বন্ধুৱে সদায় ববীনক ধৰি আনে। তেতিয়া ববীন ডিগ্ৰীৰ ছাত্ৰ। ববীনে ভাল গান গায়। আমাৰ ঘৰলৈ মাজে মাজে আহে। এদিন আমাৰ দ্ৰয়িং ৰুমত বহি বন্ধু এজনক কোৱা শুনিিলোঁ-'তোক মই সেউজীয়া ৰঙৰ চাৰ্ট চিলাই দিবলৈ কলোঁ। তই চিলাই দিলি মোক চেক চাৰ্ট।' ববীনৰ কথা শুনি মই আচৰিত হ'লোঁ। চকুৰে নেদেখে, অথচ ৰং চিনিব পাৰে। আচৰিত! কৌতূহল দমাৰ নোৱাৰি ববীনক শুধিলোঁ-'ব-বী-ন তুমি কেনেকৈ ৰং ধৰিব পাৰা?'

'বাইদেউ, মই আগতে চকুৰে দেখিছিলোঁ। উচ্চতৰ মাধ্যমিকৰ প্ৰথম বৰ্ষত নাম লগাওতে মই আপোনাৰ আৰু ৰুমিতা বাইদেউৰ ক্লাছ পাইছিলোঁ।'

'তেনেহ'লে?'

ববীনে গহীন হৈ ক'বলৈ ধৰিলে-'এদিনা খনৰ কথা, ঘৰত মই কাম কৰি আছিলোঁ। লগত সৰু ভতিজা এজন। মোৰ কিবা কথাত তাৰ খং উঠিল। তাৰ হাতত নাল নোহোৱা হাত কটাৰী এখন আছিল। খঙতে সি কটাৰীখন মোলৈ দলিয়াই দিলে। কটাৰীখনৰ জোংটো মোৰ চকু এটাত সোমাল। চকুটো ওলাই যোৱা যেন লাগিল। ধাৰাসাৰে তেজ বৰলৈ ধৰিলে। আমি গাঁৱলীয়া মানুহ, তাতে দুখীয়া। দেউতাই মোৰ চিকিৎসাৰ বাবে বেছি টকা খৰচ কৰিব নোৱাৰিলে। কিছুদিন পিছত ইটো চকুৰেও নেদেখা হলোঁ। মনটো অশান্তিৰে ভৰি পৰিল। কি কৰিম, কি নকৰিম ভাবি নাপালোঁ। ভাবি ভাবি এদিন গুৱাহাটী বিশ্ববিদ্যালয়লৈ গলোঁ। তাতে শ্ৰদ্ধেয় কিশোৰী ভট্টাচাৰ্য ছাবক লগ কৰিলোঁ। তেওঁ মোক পঢ়িবলৈ উপদেশ দিলে। ব্ৰেইলি পদ্ধতিৰে কিদৰে আখৰ চিনিব পাৰি, পঢ়িব পাৰি শিকাই দিলে। মনত প্ৰেৰণা পালোঁ। তাৰ কেইবছৰমান পিছত পুনৰ জৱাহৰলাল নেহৰু মহাবিদ্যালয়ত নামভৰ্তি কৰিলোঁ। কিন্তু আগৰ দৰে নহয়, এক নতুন ৰূপত।'

ববীনক শাস্ত্ৰনা দিয়াৰ কোনো ভাষাই বিচাৰি নাপালোঁ,



মাত্ৰ কলৌ- 'ববীন, ব্ৰেইলি পদ্ধতিত আখৰ লিখিবলৈ ডাৰ্ট আৰ্ট পেপাৰ লাগে। তোমাক যিমান আৰ্টপেপাৰ লাগে সিমান দিম। পইচাৰ কথা চিন্তা নকৰিবা, মাথো পঢ়া।'

'হয় বাইদেউ। নগেন কলিতা ছাৰেও মোক মিউজিক স্কুলৰ মাত্ৰল দিছে। আৰু লক্ষী শৰ্মা ছাৰে বুৰঞ্জীৰ কিতাপ দিছে।'

ববীনে বৰ যত্ন কৰি পঢ়িলে। পৰীক্ষাৰ সময়ত নিয়ম অনুসৰি ববীনতকৈ বয়সত সৰু এজনে লিখি দিয়ে। ববীনে কৈ থাকে। এনেকৈয়ে ববীনে বি, এ পাছ কৰিলে। পিছত শুনিলোঁ, ববীনে স্কুল এখনত শিক্ষকতা কৰে। সঙ্গীতৰ শিক্ষক।

ববীনে কলেজলৈ আহি গছৰ পুলি কেইটামান বহি থৈ গৈছে।

লক্ষী শৰ্মা ছাৰ বুৰঞ্জীৰ অধ্যাপক হোৱা বাবে ববীনক যথেষ্ট মৰম কৰিছিল, উৎসাহ দিছিল। ছাৰে সদায় কয়- 'কষ্টৰ ফল মিঠা।'

২০০২ চনৰ নৱেম্বৰ মাহ। অধ্যক্ষ ড°ৰমাকান্ত বৰুৱা ছাৰে এদিন মোক ক'লে- 'আপুনি তৃতীয় গৰাকী। আগৰ দুগৰাকীয়ে নোৱাৰিব বুলি ক'লে। মই জানো, আপোনাৰ ঘৰত অসুবিধা। ল'ৰাটোৰ অসুখ, তথাপিও আপোনাক অনুৰোধ কৰিছোঁ। আপুনি না বুলি নক'বা।'

'কথাটো কিনিও কওঁকচোন ছাৰ।'

'ভাৰত স্কাউট-গাইড, অসমৰ অধীনত আপুনি বেঞ্জাৰ লিডাৰৰ প্ৰশিক্ষণ ল'ব লাগে। আৰু কলেজত এটা টিম খুলিব লাগে।'

'মই ঘৰত সুখি চাব লাগিব। কাৰণ প্ৰশিক্ষণৰ বাবে সাতদিন বাহিৰত থাকিব পাৰিম নে নাই মই এতিয়াই ক'ব নোৱাৰিম।'

ঘৰলৈ আহি গধূলি ঘৰৰ মানুহজনক (ড° গণেশ্বৰ চহৰীয়া) কথাটো ক'লোঁ। মোৰ কথা শুনি তেখেতে উত্তৰটো এনেকৈ দিলে- 'তুমি যদি স্কাউটৰ পতাকা চুই প্ৰতিজ্ঞা কৰিবলৈ পোৱা ইয়াতকৈ তোমাৰ আন কোনো কথাই মোক বেছি সুখী কৰিব নোৱাৰিব। মই যিমান কষ্ট হ'লেও বাবাক (ল'ৰাটো)চোৱা-চিটা কৰিম। তুমি কাইলৈ অধ্যক্ষ মহোদয়ক ইতিবাচক সহায় দিবা।'

কথামতে কাম। ভবিৰ অসুখত ভুগি থকা মোৰ ল'ৰাটোক বিচনাতে এৰি মই বেঞ্জাৰ লিডাৰৰ প্ৰশিক্ষণ ল'বলৈ গ'লোঁ। ২০০২ চনৰ ডিচেম্বৰ মাহৰ ১৬ তাৰিখৰ পৰা ২০ তাৰিখলৈ ভাৰত স্কাউট-গাইড অসমৰ ৰাজ্যিক প্ৰশিক্ষণ কেন্দ্ৰ, চামতা

পথাৰত প্ৰশিক্ষণ ল'লোঁ। উল্লেখযোগ্য যে এইটোৱেই আছিল অসমৰ কলেজসমূহৰ মহিলা অধ্যাপিকাৰ বাবে অনুষ্ঠিত হোৱা প্ৰথম প্ৰশিক্ষণ। অসমৰ বিভিন্ন কলেজৰ মুঠ ৩২ গৰাকী মহিলা অধ্যাপিকাই এই প্ৰশিক্ষণত অংশগ্ৰহণ কৰে।

প্ৰশিক্ষণ শেষ হোৱাত কলেজলৈ ঘূৰি আহিলোঁ। ২১/০১/২০০৩ তাৰিখে 'অমৃতপ্ৰভা বেঞ্জাৰ টিম' নামেৰে এটি দল গঠন কৰি এতিয়ালৈকে চলাই আছে।

বেঞ্জাৰ লিডাৰ হিচাপে বিভিন্ন কাৰ্যসূচী তথা শিবিৰত অংশ গ্ৰহণ কৰি এই এঘাৰ বছৰে নানান ধৰণৰ অভিজ্ঞতা লাভ কৰিলোঁ। বহু গুণী-জ্ঞানী ব্যক্তিক লগ পোৱাৰ সৌভাগ্যও ঘটিল। যিবোৰ অভিজ্ঞতা আৰু নানাজনৰ দিহা পৰামৰ্শই জীৱনটোক সমৃদ্ধ কৰিছে। জীৱনটোক নতুনকৈ উপলব্ধি কৰিবলৈ, বুজিবলৈ সহায় কৰিছে। বেঞ্জাৰ লিডাৰ হিচাপে পোৱা এক বিৰল অভিজ্ঞতা যি মোক সদায় অনুপ্রাণিত কৰে উল্লেখ নকৰাকৈ থাকিব নোৱাৰিলোঁ।

৫ নৱেম্বৰ, ২০১১ চন। এই দিনটোতে অসমৰ হিয়াৰ আমঠু, বিশ্ব বৰেণ্য শিল্পী, সুধাকৰ আৰু অসম ৰত্ন ড° ভূপেন হাজৰিকাই ইহলীলা সম্বৰণ কৰে। শিল্পীগৰাকীৰ নশ্বৰ দেহ কফিনত ভৰাই ৰাইজৰ দৰ্শনৰ বাবে গুৱাহাটীৰ Judges Field ত ৰখা হয়। অসমৰ অন্যান্য ৰ'ভাৰ-বেঞ্জাৰ তথা লিডাৰ সকলৰ লগতে আমিও পাঁচ ঘণ্টাৰো (৯/১১/১১) অধিক সময় কফিনৰ ওচৰত সেৱা আগবঢ়োৱাৰ সৌভাগ্য লাভ কৰিলোঁ। এই কথা ভাবি কিমান সুখ অনুভৱ কৰোঁ তাক ভাষাৰে বৰ্ণনা কৰিব নোৱাৰোঁ। এই বিৰল অভিজ্ঞতা মোৰ হৃদয়ত সকলো সময়তে অনুৰণিত হৈ থাকে।

২০০৮-০৯ শিক্ষাবৰ্ষ। 'জৱাহৰজ্যোতি'ৰ একত্ৰিশ তম সংখ্যাৰ তত্ত্বাৱধায়িকাৰ দায়িত্ব আকৌ এবাৰ পালোঁ। নতুন কি কৰিব পৰা যায় চিন্তা কৰিলোঁ। এদিন অধ্যক্ষ ড° নুপেন গোস্বামী ছাৰক ক'লোঁ- 'ছাৰ নৱাগত আদৰণি সভা উপলক্ষে প্ৰাচীৰ পত্ৰিকা সমূহৰ মাজত প্ৰতিযোগিতা পাতো।'

'যি ভাল দেখে কৰক।'

ছাৰৰ উত্তৰ সদায় এনেকুৱা। পৰালৈকে কেতিয়াও নেতিবাচক উত্তৰ নিদিয়ে। মহাবিদ্যালয়ৰ বিভিন্ন বিভাগলৈ গ'লোঁ। বিভাগীয় প্ৰধানসকলক অনুৰোধ কৰিলোঁ প্ৰাচীৰ পত্ৰিকাবোৰ প্ৰস্তুত কৰিবলৈ। সময়ত প্ৰাচীৰ পত্ৰিকাৰ প্ৰতিযোগিতা হ'ল। শিক্ষা বিভাগৰ 'Echo', প্ৰাণীবিজ্ঞান বিভাগৰ 'বিহঙ্গম', উদ্ভিদ বিজ্ঞান বিভাগৰ 'বোধিজ্জম', পদাৰ্থ



বিজ্ঞান বিভাগৰ 'Physica', বসায়ন বিজ্ঞান বিভাগৰ 'Alchemia'. মূল প্ৰাচীৰ পত্ৰিকাখন হ'ল 'জৱাহৰজ্যোতি' আৰু 'Mirror' ৰ নামৰ অমৃতপ্ৰভা বেঞ্জাৰ টিমৰ প্ৰাচীৰ পত্ৰিকাখনে ইয়াত অংশগ্ৰহণ কৰে। ৰাজনীতি বিজ্ঞান বিভাগৰ প্ৰাচীৰ পত্ৰিকা 'Lycium' এই প্ৰতিযোগিতাত অংশ গ্ৰহণ নকৰিলে। এই কথা ভাবি মোৰ আনন্দ লাগে। আৰু ভাল লাগে পিছৰ বছৰবোৰত বিভিন্ন বিভাগে প্ৰস্তুত কৰা প্ৰাচীৰ পত্ৰিকাসমূহ দেখি য'ত আছিল নৃতত্ত্ব বিভাগৰ 'Evolution', গণিত বিভাগৰ 'প্ৰমিত্তি', অৰ্থনীতি বিজ্ঞানৰ 'Welfare', ইংৰাজী বিভাগৰ 'Chorus' আৰু ভূগোল বিভাগৰ 'Horizon'। উল্লেখযোগ্য যে প্ৰাক্তন ছাত্ৰ-ছাত্ৰী তথা বৰ্তমানৰ ছাত্ৰ-ছাত্ৰীসকলে লগ হৈ 'সৃষ্টিৰ দোকমোকালি' নামে এখন প্ৰাচীৰ পত্ৰিকাও প্ৰস্তুত কৰিছে। আনন্দৰ কথা এই যে এইবাৰ ২০১৪ চনৰ মে' মাহত NAAC Peer Team- এ কলেজ পৰিদৰ্শন কৰাৰ সময়ত ইতিহাস বিভাগে 'ৰূপান্তৰ' আৰু অসমীয়া বিভাগে 'প্ৰত্যাশা' নাম দি আন দুখন প্ৰাচীৰ পত্ৰিকা সংযোজন কৰে। প্ৰাচীৰ পত্ৰিকা সমূহৰ নামবোৰ অতিকৈ শুৰলা আৰু অৰ্থযুক্ত। বৰ্তমান মহাবিদ্যালয়ত এই প্ৰাচীৰ পত্ৰিকাসমূহে ছাত্ৰ-ছাত্ৰীৰ মানসিক উৎকৰ্ষ সাধনত যথেষ্ট সহায় কৰাৰ উপৰিও বিভাগবোৰলৈ সৌন্দৰ্য কঢ়িয়াই আনিছে।

২০০৯ চনৰ ৪ চেপ্তেম্বৰৰ দিনা অধ্যক্ষ মহোদয়ে ক'লে- 'কাইলৈ ছয় গৰাকী বেঞ্জাৰ আনিব। মোক সহায় কৰিব লাগিব।' পিছদিনা ৫ চেপ্তেম্বৰ। মহাবিদ্যালয়ৰ ৫নং কোঠাত 'শিক্ষক দিৱস' পালনৰ আয়োজন কৰা হ'ল। নিৰ্দিষ্ট সময়ত সভা আৰম্ভ হ'ল। কাৰ্যসূচী অনুসৰি অধ্যক্ষ ছাৰে বেঞ্জাৰ কেইজনীক অধ্যাপক-অধ্যাপিকাসকলৰ হাতে হাতে একোখন শুভেচ্ছা পত্ৰ আৰু এটি কলম দিবলৈ ক'লে। আমি সকলোৱে একোখনকৈ শিক্ষক দিৱসৰ শুভেচ্ছা পত্ৰ আৰু এটি কলম পালোঁ। এই শুভেচ্ছা বাণীৰে অধ্যক্ষ ছাৰে যেন আমালৈ এটি

সংবাদ প্ৰেৰণ কৰিলে। শিক্ষকৰ দায়িত্ব আৰু কৰ্তব্য সোঁৱৰাই দিলে। মুখেৰে নহয়, ইংগিতেৰে। এই বাৰ্তা বহন কৰা, চালে চকুৰোৱা শুভেচ্ছা পত্ৰখন য'ত অংকিত আছিল ভাৰতৰ প্ৰাক্তন ৰাষ্ট্ৰপতি তথা বিদগ্ধ পণ্ডিত ড० সৰ্ৱেপল্লী ৰাধাকৃষ্ণণনৰ ফটো।

পত্ৰখনত লিখা কথাখিনি এনেধৰণৰ-
'প্ৰিয় শিক্ষক/শিক্ষয়িত্ৰী

হে জ্ঞান অন্বেষণৰ যাত্ৰাৰ সহযাত্ৰী।

আপোনাৰ প্ৰজ্ঞা, কৰ্মোদ্যম আৰু প্ৰাণোচ্ছল
শিক্ষণ পদ্ধতি আমাৰ বাবে এক প্ৰেৰণাৰ জ্যোতি।

আজিৰ এই পৱিত্ৰ শিক্ষক দিৱসত

আপোনাক ধন্যবাদ জনালোঁ।

.....

আমি অভিভূত হলোঁ। মনত এক নতুন প্ৰেৰণাও পালোঁ।

এনেদৰে সময় আগবাঢ়িল। মহাবিদ্যালয়খনলৈ বহু

পৰিবৰ্তন আহিল। গোটেই মহাবিদ্যালয়খনে নতুন ৰূপ ল'লে।

আমাবো মনত নতুন নতুন চিন্তাৰ উন্মেষ ঘটিল। বিগত পঞ্চাশ

বছৰে অঞ্চলটোত জ্ঞানৰ আলোক বিলাই মহাবিদ্যালয়খনে

আজি স্বৰ্ণ জয়ন্তী বৰ্ষ পূৰ্তি কৰিলে। মোৰো মহাবিদ্যালয়খনত

অধ্যাপিকা হিচাপে যোগদান কৰা (১ আগষ্ট ২০১৪) ৰূপালী

জয়ন্তী বৰ্ষ পূৰ হ'ল। অনেক মধুৰ স্মৃতিয়ে মনত অগা-ডেৰা

কৰে। পঞ্চাছ বছৰৰ সময়ছোৱাত মহাবিদ্যালয়খনত পঢ়া বহু

ছাত্ৰ-ছাত্ৰীয়ে বিভিন্ন দিশত নিজকে প্ৰতিষ্ঠা কৰাৰ উপৰিও নানান

দিশত স্বৰ্ণাত অভিজ্ঞানেৰে অঞ্চল তথা দেশখনত এক বিশেষ

পৰিচয় লাভ কৰিবলৈ সক্ষম হৈছে। আজিৰ এই সোণালী

জয়ন্তীৰ পৱিত্ৰ ক্ষণত যিসকল চিৰনমস্য ব্যক্তিৰ ত্যাগ আৰু

অশেষ কষ্টৰ বিনিময়ত এই মহান অনুষ্ঠানটি গঢ়ি উঠিল তেখেত

সকলোলৈকে মোৰ সশ্ৰদ্ধ প্ৰণিপাত জনালোঁ। অনাগত

দিনবোৰতো ঐতিহ্যমণ্ডিত মহাবিদ্যালয়খনৰ গৌৰৱ সদায়

অক্ষুণ্ণ থাকক। অক্ষয়, অব্যয় ভগৱানৰ ওচৰত এয়ে প্ৰাৰ্থনা।

